

ఒంటిస్తంభం మేడ

అనగనగా ఒక రాజు. ఆ రాజుకోకూతుడు. ఆ మెను రాజు ప్రాణప్రదంగా చూసుకునేవాడు. ఆ మెను ఎవరేం చేసిపోతారో అని రాజుకు భయం. అందుచేత ఆ రాజు తన కూతురికోసం ఒక ఒంటిస్తంభంమేడ కట్టించాడు. అది ఒంటిస్తంభంమేడ కావటంచేత ఎవరూ సులభంగా సెక్కి ఎక్కటానికిలేదు. ఆ కారణంచేతనే రాజుకూతుడు మేడ దిగటానికిలేదు; కవచం అవి తొడిగితే అదే నిర్భయ మయింది.

అయితే తాను నిర్భయంలో వున్నట్టు రాజుకూతురికి తెలియదు. తనకు ఏం ప్రమాదంవస్తుందో ఆమెకు స్పష్టంగా తెలీదుగాని తనకాప్రమాదం తప్పినందుకు ఆమె మనసులో ఎంతో సంతోషించినదై నిశ్చింతగా వుండేది. ఒంటిస్తంభంమేడలో వున్నా రాజుకూతురికి రాకోప చారాలు నిరాశూటంగా జరిగేవి—దాస దాసీజనులూ, బంగారు తూగులుయ్యాలలూ, హంసతూలికాతల్పాలూ, మృషాన్నభోజనాలూ....

ఒకరోజు పెద్ద గాలితుపాను వీచింది. రాజుకూతు

ఒంటిస్తంభంమేడ

రున్న మేడ తాలూకు ఒక్కస్తంభమూ కూలిపోయింది....

ఇది నేను స్వయంగా కట్టినకథ. నేనే రాజుకూతురి. నన్ను మావాళ్ళు ఒంటిస్తంభంమేడలో వుంచారు. అయితే అది ఒంటిస్తంభంమేడ అనే విషయం నాకు తెలీదు; మామూలుమేడే అనుకున్నాను.

మానాన్న రాజుకాడు. కాకపోతే ఏం? మా వంశానికి రాజసం చాలావుంది. మాతాత అగ్రహారాలు ఏలాడు. అందలంఎక్కి తప్ప బయటికి కదిలేవాడుకాడు. జిలాకలెకర దగ్గరనుంచీ ఆయన దర్శనంచేసుకొని, ఆయన ఇచ్చిన బహుమానాలు పట్టుకుపోయేవారు. ఆయన పంక్తిని ఇరవైమంది అయినా కూర్చోకపోతే ఆపోశన పట్టేవాడు కాడు. ఆయనకు నలుగురు సానివాళ్ళుండేవారు....

మానాన్న తరానికి రాజసం తాలూకు బాహ్య చిహ్నాలు శలవుపుచ్చుకున్నాయి. మనస్తత్వం మిగిలింది. మా నాన్నకూడా దేహిఅన్నవాడికి నహీ అనలేదు. ఆయన వేలకువేలు దానధర్మాలు చేశాడు—అప్పుచేసి. ప్రజలు పలికే శుష్కప్రియాలను ఆయన చాలా ఖరీదుకు కొనుక్కునేవాడు. తండ్రిని మించినవాడనిపించుకోవటం కాదు గదా, తండ్రి అంతవాడని అనిపించుకోవటంకూడా, పాపం మా నాన్నకు చాతకాలేదు. మా నాన్న లోలోపల మా తాతను ద్వేషించేవాడని నాకు తెలుసును. ఫలానివాడి కొడుకు అనే కీర్తితోనే మానాన్న జీవయాత్ర గడపవలసి వచ్చింది.

మా తాతను ద్వేషిస్తూనే మానాన్న తనతండ్రిని కీర్తి దాహగొంది అనుకరించాడు. తనూ ఒక ముండను పెట్టు కున్నాడు. మేనాఎక్కి తిరగటానికి ప్రయత్నించాడు. మా నాన్ననుచూసి కొందరు నవ్వారు. మరికొందరు చీదరించు కున్నారు; ఒక్కరన్నా హరించలేదు—ముఖస్తుతిగాళ్ళు తప్ప! అదైనా మానాన్న ఎదటనే!....

వాషం, మానాన్న కీర్తి గూడా ఒంటిస్తంభంమేడే అయిపోయింది. దానికున్న ఒక్కస్తంభమూ డబ్బు. అది లోపల్నించి డొల్లభారిపోతుండటం మానాన్న గ్రహించ లేదు. అది ఖెళ్ళున విరిగిపడేవరకూ....

2

నాపెళ్ళి నా పదోవట అతివైభవంగా జరిగింది. మా నాన్న నా పెళ్ళికి పదిహేనువేలు ఖర్చుచేశాడు—అప్పు చేసి. అప్పటికింకా మాయింట కిరాయిలక్ష్యే తాండవ మాడుతూనేవుంది.

నేను పదకొండోవట రజస్వలా అయినాను. మరి మూడునెల్లకు నాభర్త సన్నిపాతంవచ్చి చచ్చిపోయాడు. సన్నిపాతం క్రిములవల్ల కలుగుతుందని శాస్త్రజ్ఞులు చెబు తారు. భార్యలు దుష్టనక్షత్రాన రజస్వలా అయితే భర్త లకు సన్నిపాతంవచ్చి మూడోవారంలో కొట్టేస్తుంది. యీ రహస్యం దైవజులకే తెలుసు.... ఏమైతేనేం నేనుకూడా ఒక

హత్యకు కారకురాలయినదాన్నయినాను. యమధర్మరాజు
కోరులో ఎప్పటికైనా నామీద హత్యకేసు నడవకపోదు.

కేసువిచారణ ఆరంభంకాకముందే నాకు యమధర్మ
రాజు ఏజెంట్లు శిక్ష అమలుజరిపారు. నేను బొట్టు పెట్టుకో
రాదు, రంగుచీరెలు కట్టరాదు, శుభకార్యాలకు పోరాదు,
ఎవరికీ ఎదురుకారాదు. అయితే నాది కఠినచెరకాదు. నేను
రెండుపూటలా భోంచెయ్యవచ్చు. పూలు పెట్టుకోకుండా
జెడ వేసుకోవచ్చు, జుట్టు తీయించుకోనవసరంలేదు.

యమధర్మరాజు ఏజెంట్లు నాకు చూపుతూవచ్చిన
దయకు తమనుతాము నిత్యమూ అభినందించుకుంటూ నా
కృతజ్ఞతను అర్థించేవారు. కృతజ్ఞతచూపటం నాకు చాత
నయిందని చెప్పలేనుగాని కృతఘ్నతమాత్రం చూపలేదు
యమకింకరులకు.

యిలావుండగా ఒకరోజు—నా పదమూడోఏట—
ఒక పెద్దమనిషి—మా బంధుకోటిలోవాడే—నివరూలేని
సమయంలో నన్ను తన వొళ్ళోకితీసుకొని, నా శరీరమంతా
ఎంతో ప్రేమతో నిమిరి, నన్ను గట్టిగా తనరొమ్ముకు
అదుముకుసి, నన్ను ఉద్రేకంగా ముద్దులాడాడు.

ఆయనను నేను ప్రేమించానని చెప్పలేను. ప్రేమ
గురించి కథలలో చదువుతున్నకొద్ది దాని స్వరూపం
ఏమిటో బొత్తిగా తెలియకుండా పోతున్నది. గమ్యస్థానం
తెలియక దిక్కులేని పక్షిలాగా తిరుగుతున్న నా కామెచ్చ
ఈ సంఘటనతో ఆయనమీద వాలింది.

ఈ సంఘటన జరిగినాక నా బాల్యం అంతమై

యవ్వనదళ ఆరంభమైంది. నాకది ఒకవిధమైన రెండో పుటక, అనేక రోజులపాటు నెలలపాటు, ఈ సంఘటన గురించి జాషకం వచ్చినప్పుడల్లా వొళ్ళు పులకరించి నా హృదయాన్ని ఎవరో గట్టిగా నొక్కేస్తున్నట్టుగా బాధకలిగేది. నిద్రాహారాలూ, మిగతా ప్రపంచమూ మరిచిపోయి మొహం మొత్తేవరకు ఆ అనుభవాన్నే పొందాలని ఆరాటంగా వుండేది.

ఆ పెద్దమనిషి నన్నెందుకీ త్రిశంకుస్వర్గంలో వాదలాలి? నన్నాయన ఎక్కడికన్నా అడివిమధ్యకీ, ఎడారిలోకీ, కొండలమీదికీ లేవదీసుకుపోయి నాకీ స్వర్గసౌఖ్యం ఇవ్వరాదూ? ఈ సుఖం తనివిదీర అనుభవించినాక ఉరిపోసుకొని చచ్చిపోతేమాత్రమేం? ఆయనకు పిరికితనమా? నాకు తేదే? ఆయనకోసం కావలిస్తే నేను నట్టేట దూకుతానే?

నాలో మార్పు మావాళ్ళు గ్రహించివుండాలి. నేను షరమరహస్యం అనుకుని నా కడుపులో దాచుకున్న ఈ విషయం మావాళ్ళకు నా మొహం చూడగానే అరమై వుండాలి. తమ రహస్యభావాలను ఆరితేరిన పెద్దవాళ్ళు ఎంత సులభంగా పసికడతారో యువకులు చచ్చినా గ్రహించలేరు.

3

క్రీడిఅనే ఒంటి స్తంభం మేడలో కాపరంచేస్తున్న మా కుటుంబం నన్ను నీతి అనే ఒంటిస్తంభం మేడలో ప్రవేశపెట్టింది.

మానాన్న నాతో స్వప్నంగా చెప్పాడు: నీ పూర్వ జన్మ సాపంవల్ల నీ మొగుడు పోయినాడు. నిన్ను చూస్తే మాకు విచారం లేదనుకోకు. నీ జీవితం ఎంతదుర్భరమో మాకు తెలుసు. వంశశారవం అడ్డురాకపోతే నిన్నీ వాళ్ళే ఎవరి కైనా ఇచ్చి విధవావివాహం చేతును. కాని అటువంటిది ఈ పవిత్రవంశంలో జరగటానికి వీలేదు. నా బొందెలో ఊపిరి ఉండగా నా చేతిమీదుగా నేను విధవావివాహం చెయ్యను. నాకుటుంబాన్ని ఒకరు నేలుమడిచి చూపటం నేను భరించలేను. ఈ విషయాలు నువు అర్థంచేసుకోవాలి. నువు చాటుమాటు వ్యవహారాలుచేసినా నేను సహించేవాణి కాను. భగవంతుడు నీ జీవితానికి ఈ కళంకం తెచ్చి పెట్టాడుగనక నేను ఇతరత్రా నీకేలోటూ జరగకుండా చేస్తాను. ఎవరూ చూడకుండా నువు సూలుపెట్టుకో, బొట్టు పెట్టుకో, సిల్కుచీరకట్టుకో, నా కభ్యంతరంలేదు. కాని వంశమర్యాదకు చిన్నమెత్తు కళంకం తెచ్చినా నిన్ను బయటికి పంపేస్తాను జాగ్రత్త! ప్రపంచంలో కళ్ళులేకుండా, కాళ్ళులేకుండా బ్రతికేవాళ్ళున్నారు. పుట్టింది మొదలు చచ్చేదాకా మంచంలోపడి తీసుకునేవాళ్ళున్నారు. విధవాత్వం అంతకన్న ఘోరమైనదికాదు.”

చాటుగా పూలూ, చీరెలూ పనికివస్తే ఎవరూ చూడకుండా ముద్దులెందుకు పెట్టించుకోరాదో నాకు అర్థం కాలేదు. కాని ఈ ఆలోచన నాకు అప్పుడుకలగలేదు. అప్పటిమట్టుకు నా శరీరం భయంతో బిగుసుకుపోయింది. మానాన్న నాతో అట్లా ఎన్నమా మాట్లాడలేదు. అసలే

ఆయన మితభాషి. పిల్లలం చాలా భయభక్తులతో పెరిగిన వాళ్ళం. పరాయి వాళ్ళయెదుట “సొన్నగారూ” అనిపిలవవలసిందేగాని చనువుగా “నాన్నా” అనటానికికూడా లేదుమాకు

మానాన్న ఇచ్చిన ఉపన్యాసంతో నాలో సహజంగా తలయెత్తిన కామేచ్ఛ దాదాపు పూర్తిగా అణచబడింది. మానాన్న నాకిచ్చిన ఉపన్యాసంతో నన్ను వదలలేదు. అనకాశం దొరికినప్పుడల్లా నేను వింటుండగా ఇతరులదగ్గర సుఖవ్యాధులనుగురించి, భూణహత్యలనుగురించి భయంకరమైన కథలు చెప్పేవాడు. ఈనాటిసంఘంలో సంస్కాలోనే నూటికి అరవైమంది సుఖరోగాలతో బాధపడుతున్నారట. కాలుజారిన ప్రతి ఆడదానికి తప్పక కడుపు ఆవుతుందట. భూణహత్య చేయించినందుకు ఎంతోమంది వైద్యులు జైలోపడ్డారు. ఎందరో ఆడవాళ్ళు వాయువుకమ్మి చచ్చారుట. అనేకమంది ఆడవాళ్ళు క్షణం సుఖంకోసం ఇల్లు వెడలగొట్టించుకొని భోగంవృత్తిలోపడి కుమిలిపోతున్నారట.

ఈకథలు-నిజమో, అబద్దమో భగవంతుడికే తెలియాలి-నాలో కామేచ్ఛ పూర్తిగా అంతరించింది. ఎవడన్నా నాకేసి చూస్తేనే రోగాలు తగులుతాయని, నన్ను ముద్దుపెట్టుకుంటేనే కడుపైపోతుందని నాకు పూర్తిగా నమ్మకం ఏర్పడిపోయింది.

4

త్రలవనితలంపుగా, ఘేళ ఘేళా రా వాణతో, అందరమూ నివ్వెరపడి చూస్తుండగా మా కీర్తి మేడను ఇన్నాళ్ళూ నిలబెట్టడంచిన ఒంటి స్తంభం కాస్తా కూలిపోయింది.

ఉన్న అప్పు తీర్చటానికి మానాన్న కొత్త అప్పులు పుట్టించలేకపోయినాడు. ఉన్న ఆస్తి అమ్మజూపితే అప్పులు తీరేటట్లు కనిపించలేదు. ధరలు పడిపోవటంవల్ల ఉన్న ఇల్లూ, ఆస్తి, వెండి, బంగారమూ అన్నీ అమ్మినా అప్పు తీరే అవకాశం కనిపించలేదు. అయినకాడికి ఉన్నది తెగ నమ్మి అప్పులవాళ్ళకి సర్దుటం ఎక్కువ గౌరవప్రదమా, లేక తుచ్చమైన లౌకిక వ్యవహారాలపట్ల నిర్లక్ష్యత అవలంబించి అప్పులవాళ్ళనే ఆస్తి వేలం వేయించుకుపోనివ్వటం గౌరవప్రదమా, లేక దక్కినంత ఆస్తి కుటుంబంలో వ్యక్తుల పేర దక్కించి దిచాలా ఎత్తుటం గౌరవ ప్రదమా? అనే విషయం మానాన్న నిర్ణయించుకోలేకపోయినాడు. పాపం, ఆయన బుద్ధి తెలిసిన నాటినుంచీ సంఘగౌరవాన్ని ఆరాధించినా ఆయనకు దాని తిరుగుళ్ళు బోధపడనేలేదు.

అయినా ఈ సంఘగౌరవంలో మానాన్నకు విశ్వాసం చాలక మానాన్న మా ఆడవాళ్ళ వొంటిమీది బంగారంకూడా అప్పులవాళ్ళకు ఆహుతిచేసి అందర్నీ కట్టుబట్టలతో వీధిలో నిలబెట్టి తన వంశమర్యాద దక్కించుకున్న వాడైనాడు.

ఇల్లు లేకపోవటం ఏమిటో, తిండి లేకపోవటం ఏమిటో, ఒకరి దయాధర్మబిచ్చంమీద ఆధారపడటం ఏమిటో మాకుటుంబానికి తెలిసివచ్చింది. ఇంగ్లండుకు వెళ్ళటానికి కలలుకంటున్న మా అన్నలిద్దరూ చెరొక నలభై రూపాయల ఉద్యోగానికి పాల్పడ్డారు. మానాన్నకు ఆ శక్తి కూడా లేదని రుజువయింది.

మా అన్నలకు ఉద్యోగాలు దొరకటంకో, మూడో అంతస్తునుంచి కిందపడుతున్నవాడికి వలపట్టినట్లయింది. ప్రాణం దక్కిందిగాని లేచి నిలబడి స్వేచ్ఛగా అటూఇటూ కదలటానికి లేదు.

ఎనభైరూపాయలతో చాలా పెద్దెత్తుగానే బతకవచ్చునని మానాన్న గ్రహించాడు. మళ్ళీ ఆయనకు కొత్త ప్రాణం వచ్చినట్లయింది. కాటకం మూలంగా జీవనం కారుచొక అయింది. పదిరూపాయలు అద్దెఇస్తే లంకంత ఇల్లు. నాలుగురూపాయలు పారేస్తే ఇద్దరు నొక్కరు. పదిరూపాయలు పారేస్తే బియ్యంబస్తా. అణాకూరలు కొంటే ఇద్దరు అతిథులను మేపవచ్చు.

ఈ మారిన పరిస్థితులలోకూడా పాతపద్ధతిలోనే కుటుంబమర్యాద నెరవటానికి కంకణం కట్టుకొన్నవాడై మానాన్న ఇంటికి - అద్దెఇంటికి-ఆధ్వర్యం వహించాడు. కాగా, కుటుంబంలో అందరిగౌరవమూ హెచ్చింది. ఈ దెబ్బకో-ఒక్క నాగౌరవంతప్ప. నా అన్నలిద్దరు సంపాదకులుకనక చారు దాదాపు మా నాన్నతరవాత ఇంటికి

అంతనాళ్ళూ అయినారు. మాఅమ్మ పుస్తైమినహా వొంటి నగలన్నీ ఇచ్చేసింది. నేనా? నా పెళ్ళికి అయిన ఖర్చులో- ఫలానివారు చేసిన ఖర్చుకాదు, కేవలమూ అయిన ఖర్చులో- ముప్పి నా నగలేపాటి. నాకు పెళ్ళిజరగకుండాఉంటే మా కుటుంబం ఈ ఆరికసంక్షోభానికి గురిఅయ్యేదికాదని మా కుటుంబం ఏగ్రగీవంగా ఆమోదించింది. నేను పెళ్ళికాకుండా రజస్వలాఅయివుంటే కుటుంబగౌరవం ఏమై ఉండేదన్న జ్ఞాన ఎవరికీకలగలేదు. కారణమేమంటే కుటుంబగౌరవానికి వెనకఉన్న పలుకుబడి ఇప్పుడుఉండటం మానేసింది.

5

కాని మానాన్న అనుకున్నట్టుగా గ్రంథం జరగలేదు. మానాన్న అంచనాలప్రకారం కుటుంబగౌరవారం ఇంకా నెలకు వందచొప్పున ఖర్చయే ధోరణిచూసి మా అన్నలు మానాన్నను పెత్తనంనుంచి తొలగించేశారు.

నాఅన్నలు ముందుఆలోచనతో కొందరు స్నేహితుల ఆదరణ స్వీకరించారు. ఈ స్నేహితులు డబ్బుగలవారు. ఏకాటకంలో మాకుటుంబం అధోగతిపాలయిందో, ఆ కాటకంలోనే వారు ఖైకివచ్చారు. తిరిగి పుచ్చుకునే ఆలోచనలేకుండా వాళ్ళు మాఅన్నలకు రూపాయి, అర్ధా అరువివ్వగలరు. మాఅన్నలకు గొప్పవాళ్ళ పరిచయమూ,

అయిదూ పదీ కమిషను తెచ్చుకునే అవకాశాలూ ఇవ్వ గలరు.

మా అన్నల స్నేహితులలో శ్రీహరిరావనే ఆయన ఒకడున్నాడు. ఆయన మాకు ఆప్తమిత్రుడైనాడు. ఆయనకు తరుచు మా ఇంట్లో భోజనం పెట్టేవాళ్ళం. ఆయన వయస్సు 35, 40 మధ్య ఉంటుంది. తలవెనక కొంచెం బట్టతల. ముగ్గురు పిల్లల తండ్రి.

ఈ శ్రీహరిరావు నాకేసి చాలా ఆకలిగాచూసే వాడు. ఒకప్పుడు ఆవలిస్తే పేగులు బెక్కబెట్టిన మా వాళ్ళ కళ్ళకు ఇప్పుడు పొరలెందుకు కమ్మాయో నా కర్థం కాలేదు ఒకరోజు ఈ పెద్దమనిషి ఒంటరిగా నామీద చెయ్యిచేసుకున్నాడు. నేను మా అమ్మతో చూచాయిగా చెప్పాను. మా అమ్మ నాన్నతో అన్నట్టుంది. ఆయన ఆకాశమంత ఎత్తు ఎగిరి ధూముధాములు వేశాడు. శ్రీహరి రావు ఇంటికివస్తే కాళ్ళు విరగగొడతానని శషధంచేశాడు.

మా అన్నలు ఇదంతావిని నన్నూ, మా అమ్మనూ, మా నాన్ననుకూడా నానాతిట్టూ తిట్టారు. తిట్లు నాకే జూత్తి తగిలాయి. నాకు తిని పడుండే యోగ్యత లేక తమ ఆప్తస్నేహితులమీద లేనిపోని చాడీలు చెబుతున్నా నన్నారు.

నేను నోరెత్తలేదు.

కొంతకాలానికి సుస్తీ చేసింది. వైద్యుడికి చూపించారు మా అన్నలు. వైద్యుడు ఏం చెప్పాడో తెలియదు. మా అన్నలుమాత్రం ఇంట్లో నాకు అతిఉష్ణం చేసింద

న్నారు. “అతి ఉష్ణం” నివారణ చేయించుకోవటానికి నేను నలభై ఇంజక్షన్లు పుచ్చుకున్నాను. ఆఖర్కు శ్రీహరిరావే ఇచ్చుకున్నాడు, పాపం! ధర్మాత్ముడు!

మరికొంత కాలానికి అతివైత్యం ఆరంభించింది. దాని నివారణకు నేను మరోఊరుపోయి ఒకప్రైవేటు ఆస్పత్రిలో ఉండవలసి వచ్చింది.

శ్రీహరిరావు—“నీ ప్రాణానికేం ప్రమాదంలేదు. భయపడకు” అని అభయమిస్తూ చుట్టవాసనకొట్టే నోరు నానోటికి గట్టిగా అదిమిపెట్టి ముద్దుపెట్టుకున్నాడు.

కడుపుకాలే అమ్మకు గంజే పానకం.

మా కుటుంబంవాళ్ళ కీర్తిమేడ కూలిననాడే నా నీతిమేడకూడా కూలిపోయిందని నేను గ్రహించలేదు. రెండుమేడలకూ ఒకటే స్తంభం మరి.